

کلام نبویؐ کی کرنیں

مولانا عبدالملک

حضرت عبداللہؓ ہوزنی بیان کرتے ہیں کہ میں رسول اللہ صلی اللہ علیہ وسلم کے مؤذن حضرت بلالؓ سے حلب کے مقام پر ملا۔ میں نے عرض کیا: بلال! آپ مجھے رسول اللہ کے نان و نفقہ کے بارے میں کچھ بتلائیے کہ وہ کیا تھا؟ انھوں نے جواب دیا: آپ کے پاس نفقہ کچھ نہیں ہوتا تھا۔ بعثت سے لے کر وفات تک یہی حال تھا۔ میں اس کا منتظم ہوتا تھا۔ آپ کے پاس جب کوئی مسلمان آتا تھا آپ دیکھتے تھے کہ اس کا لباس نہیں ہے، تو آپ مجھے حکم دیتے تھے۔ میں جاتا اور قرض لے کر اس کے لیے چادر خرید کر دیتا، اسے کھانا کھلاتا۔ اس طرح سے یہ سلسلہ جاری تھا کہ ایک مشرک شخص میرے پاس آیا اور کہا: بلال! میرے پاس مالی وسعت ہے، میرے سوا کسی اور سے قرض نہ لیا کرو۔ چنانچہ میں نے اس سے قرض لینا شروع کر دیا۔ ایک دن میں وضو کر کے اذان دینے کھڑا ہونے لگا تھا کہ وہی مشرک تاجروں کی ایک جماعت لے کر آ پہنچا۔ جب دیکھا، تو آواز دی، اے حبشی! میں نے کہا: حاضر جناب! اس نے منہ چڑھایا اور مجھے نہایت سخت ست کہا۔ کہنے لگا: جانتے ہو مہینے میں کتنے دن رہ گئے ہیں؟ میں نے کہا: قریب آ پہنچا ہے۔ کہنے لگا: تیرے وعدے کے صرف چار دن رہ گئے ہیں۔ پھر میں تجھے قرض کے بدلے میں گرفتار کر لوں گا اور تجھے پہلے کی طرح دوبارہ بکریاں چرانے پر لگا دوں گا۔

اس کی گفتگو سن کر اور رویہ دیکھ کر میں پریشان ہو گیا۔ انسان کو ایسی صورت حال سے جو بے چینی لاحق ہوتی ہے مجھے بھی لاحق ہوئی۔ رسول اللہ صلی اللہ علیہ وسلم جب عشاء کی نماز پڑھ کر اپنے گھر کی طرف واپس ہوئے تو میں نے بھی آنحضورؐ کے گھر مبارک کا رخ کیا۔ اجازت مانگی، آنحضورؐ نے اجازت عنایت فرمادی۔ میں نے عرض کیا: یا رسول اللہ! میرے ماں باپ آپ پر قربان! جس مشرک سے میں قرض لیا کرتا تھا، اس نے مجھے یہ اور یہ سخت باتیں کہی ہیں۔ آپ کے پاس اس وقت ادائیگی کے لیے کچھ نہیں ہے اور میرے پاس

بھی کچھ نہیں۔ اس شخص کے رویے سے معلوم ہوتا ہے کہ اس نے مجھے رسوا کرنا ہے۔ اس لیے آپ مجھے اجازت دے دیجیے کہ میں (وقتی طور پر) مدینہ کے باہران قبائل کے پاس چلا جاؤں جو مسلمان ہو گئے ہیں اور اس وقت تک ادھر رہوں جب تک اللہ تعالیٰ کی طرف سے آپ کے پاس اتنا مال نہ آجائے جس سے قرض کی ادائیگی ہو سکے۔

آپ سے یہ باتیں عرض کر کے میں آپ کے پاس سے نکل آیا۔ اپنے گھر پہنچا تو اپنی تلوار تھیلایا جوتے اور ڈھال اپنے سر ہانے رکھ لیں تاکہ صبح سویرے نکل جاؤں۔ جب صبح طلوع ہونے لگی اور میں نے نکل جانے کا ارادہ کیا ہی تھا دیکھا کہ ایک آدمی دوڑتا ہوا آ رہا ہے۔ زور زور سے بلال بلال کی آوازیں دے کر کہہ رہا ہے کہ رسول اللہ صلی اللہ علیہ وسلم بلا رہے ہیں فوراً آ پہنچو۔ میں پہنچا تو دیکھتا ہوں کہ چار اونٹنیاں بیٹھی ہوئی ہیں۔ ان پر ساز و سامان لدا ہوا ہے۔ آپ نے مجھے فرمایا: بلال، خوش خبری قبول کرو! اللہ تعالیٰ نے تمہارے قرض کی ادائیگی کے لیے ساز و سامان بھیج دیا ہے۔ پھر فرمایا: دیکھتے نہیں ہو چار اونٹنیاں سامان سے لدی بیٹھی ہیں۔ میں نے عرض کیا: ہاں، یا رسول اللہ! آپ نے فرمایا: یہ اونٹنیاں اور ان پر جو ساز و سامان لدا ہوا ہے تمہارے لیے ہے۔ ان پر جو کپڑا اور غلہ ہے فذک کے ایک بڑے آدمی نے ہدیہ بھیجا ہے۔ اسے وصول کر لو اور اپنا قرض ادا کرو۔ چنانچہ میں نے امر کی تعمیل کی اور قرض چکا دیا (راوی نے واقعے کی مزید تفصیل بھی بیان کی)۔

میں آپ کے ارشاد کی تعمیل کر کے مسجد کی طرف گیا۔ کیا دیکھتا ہوں کہ رسول اللہ مسجد میں تشریف فرما ہیں۔ میں نے سلام عرض کیا۔ آپ نے فرمایا: بلال! مال کا کیا بنا؟ میں نے عرض کیا: اللہ تعالیٰ نے رسول اللہ کے تمام قرضوں کی ادائیگی کا انتظام کر دیا۔ ادائیگی ہو چکی ہے اب آپ کے ذمے کوئی چیز باقی نہیں ہے۔ آپ نے سوال کیا: ادائیگی کے بعد کچھ مال باقی بھی ہے؟ میں نے عرض کیا: ہاں، یا رسول اللہ۔ آپ نے فرمایا: دیکھو اسے بھی مستحقین میں تقسیم کر کے مجھے اس سے آرام پہنچاؤ۔ میں اپنے گھر کسی کے پاس نہیں جاؤں گا یہاں تک کہ مجھے اس سے راحت نہ پہنچاؤ (یعنی کوئی فقیر مسکین آئے جو اسے لے جائے اور خرچ کرے)۔

میں نے عشاء تک انتظار کیا کہ کوئی مستحق آجائے لیکن کوئی نہ آیا۔ جب رسول اللہ نے عشاء کی نماز پڑھ لی تو مجھے بلایا اور فرمایا: مال کا کیا ہوا؟ میں نے عرض کیا: میرے پاس ہے، کوئی لینے کے لیے نہیں آیا۔ تب رسول اللہ نے وہ رات مسجد میں گزاری (اس کے بعد راوی نے مزید تفصیل ذکر کی)۔ پھر اگلے دن آپ نے عشاء کی نماز پڑھی اور مجھے بلایا۔ پوچھا: مال کا کیا بنا؟ میں نے عرض کیا: اللہ نے آپ کو اس مال کے فتنے سے راحت دے دی۔ آپ نے یہ سن کر اللہ اکبر کہا اور اللہ کا شکر ادا کیا۔ آپ نے اس کو خرچ کر دینے کا

اہتمام فرمایا تاکہ کہیں ایسا نہ ہو جائے کہ آپؐ اس دنیا سے اس حال میں رخصت ہو جائیں کہ یہ مال بچا رہے۔ اس کے بعد آپؐ گھر تشریف لے گئے۔ میں آپؐ کے پیچھے چل پڑا۔ آپؐ ازواج مطہرات میں سے ہر ایک کے پاس تشریف لے گئے۔ انہیں سلام کیا اور پھر وہاں تشریف لے گئے جہاں آج رات آرام فرمانا تھا۔ (ابوداؤد، حدیث نمبر ۳۰۵۵)

یہ مدینہ طیبہ کا حال ہے جہاں آپؐ حکمران بھی ہیں، مال و دولت کی آمد بھی ہے، اموال غنیمت، زکوٰۃ و صدقات اور ہدیے اور تحفے بھی آرہے ہیں لیکن انہیں اپنی ذات اور گھر پر نہیں بلکہ فقرا اور مساکین اور جہاد فی سبیل اللہ میں خرچ کر دیا جاتا ہے۔ اپنے اخراجات کے لیے قرض لے کر گزارا ہو رہا ہے۔ آنے والا مال دوسروں کو دیا جاتا ہے اور اپنے لیے توکل اور قرض پر گزارا ہے۔ آپؐ کا نمونہ بے نظیر اور بے مثال ہے، سب سے حسین اور سب سے اعلیٰ نمونہ!

حق داروں کو پورا اطمینان ہے کہ حکومت سے اپنے حق کا اسی طرح مطالبہ کر سکتے ہیں جس طرح ایک عام آدمی سے۔ مشترک قرض خواہ کو بھی اطمینان ہے کہ مجھے اپنے حق کی وصولی کے لیے سخت رویہ اختیار کرنے پر کچھ نہیں کہا جائے گا۔ مسلمان اپنی جگہ یہ تصور رکھتے تھے کہ حق دار اگر سخت رویہ اختیار کرتا ہے تو اس کا جواب سختی سے نہیں بلکہ عدل و انصاف سے دینا ہے۔ اس بنا پر حضرت بلالؓ قرض کی ادائیگی کے انتظام تک مدینہ سے باہر منتقل ہونے کے لیے تیار ہو گئے۔ حق کی بالادستی کی ایسی مثال کوئی پیش کر سکتا ہے!

مال جمع کرنے اور سمیٹ سمیٹ کر رکھنے کی چیز نہیں بلکہ مستحقین تک پہنچانے کی چیز ہے۔ نبی صلی اللہ علیہ وسلم نے جب تک مال تقسیم نہیں کر دیا گھر میں داخل نہیں ہوئے۔ اگر سیرت رسولؐ کا یہ پہلو عام مسلمانوں کی زندگی میں آجائے تو معاشرے کے لیے مسائل پیدا ہی نہ ہوں۔



حضرت سہلؓ بن ابی حشمہ سے روایت ہے کہ حضرت عبداللہؓ بن سہل اور حضرت محبیصہؓ بن مسعود خیبر گئے (یہ ان دنوں کی بات ہے جب خیبر فتح ہو گیا تھا اور یہود سے صلح ہو گئی تھی)۔ ایک جگہ پہنچ کر وہ ایک دوسرے سے (فضاے حاجت کے لیے) الگ ہو گئے۔ (کچھ دیر بعد جب حضرت عبداللہؓ نہ آئے تو حضرت محبیصہؓ ان کی تلاش میں گئے) دیکھا کہ وہ خون میں لت پت پڑے ہیں۔ حضرت محبیصہؓ نے حضرت عبداللہؓ کے کفن و دفن کا انتظام کیا اور فارغ ہو کر مدینہ طیبہ آ گئے۔

مدینہ پہنچے تو حضرت عبدالرحمنؓ بن سہل اور ابن مسعودؓ کے بیٹے حضرت محبیصہؓ اور حضرت حویصہؓ بنی صلی اللہ علیہ وسلم کے پاس مقدمہ لے کر پہنچ گئے۔ حضرت عبدالرحمنؓ بات کرنے لگے تو نبیؐ نے فرمایا: بڑوں کو بات کرنے دو۔ حضرت عبدالرحمنؓ دونوں سے چھوٹے تھے۔ چنانچہ وہ خاموش ہو گئے۔ حضرت حویصہؓ سب

سے بڑے تھے اس لیے پہلے حضرت حویصہؓ اور پھر حضرت محیصہؓ نے بات کی۔ آپ نے فرمایا: تم قتل کے عینی گواہ پیش کر سکتے ہو؟ کہنے لگے: گواہ تو ہمارے پاس نہیں ہیں۔ پھر آپ نے فرمایا: کسی معین آدمی کے بارے میں قسمیں اٹھا کر کہہ سکتے ہو کہ وہ قاتل ہے تاکہ قاتل تمہارے سپرد کر دیا جائے۔ انھوں نے جواب دیا: ہم نے دیکھا نہیں ہے پھر کیسے قسمیں اٹھا سکتے ہیں۔ آپ نے فرمایا: پھر یہود کو قسمیں دے کر ان کی قسموں پر فیصلہ کرنا ہوگا (کہ وہ مدعا علیہ ہیں اور مدعا علیہ کو قسم دی جاتی ہے)۔ انھوں نے جواب دیا: ہم یہود کی ۵ قسموں پر راضی نہیں ہیں وہ بڑے بڑے جھوٹ بولتے ہیں۔ اس معاملے میں بھی وہ جھوٹی قسمیں اٹھا لیں گے۔ رسول اللہ نے یہود سے اس سلسلے میں بات کی تو انھوں نے قسم اٹھا کر قتل سے صاف انکار کر دیا۔ تب رسول اللہ نے حضرت عبداللہؓ کی دیت سو اونٹ بیت المال سے ادا کی۔ (بخاری، مسلم، موطا، ابوداؤد، ترمذی، نسائی، بحوالہ جامع الاصول احادیث ۷۸۱۲-۷۸۱۳)

مسلمانوں اور یہود میں دینی مذہبی اور سیاسی اختلاف تھا اور ہے۔ یہود سے متعدد جنگیں بھی ہو چکی تھیں۔ ان کے علاقے میں ایک مسلمان قتل ہو جاتا ہے۔ اسی طرح کے قتل کے واقعات کئی اور بھی پیش آئے۔ لیکن نبی صلی اللہ علیہ وسلم یا مقتولوں کے ورثا یا دوسرے مسلمانوں نے کسی نے بھی یہودی پر بلوے نہیں کیے۔ کسی یہودی کو قتل نہیں کیا کسی کی دکان اور مال کو نقصان نہیں پہنچایا حتیٰ کہ دیت کا مطالبہ بھی نہیں کیا حالانکہ یہ بات یقینی تھی کہ یہود کا علاقہ ہے وہاں یہود کے علاوہ کوئی اور موجود نہیں ہے غالب گمان یہی ہے کہ یہود قاتل ہیں۔ لیکن چونکہ کوئی گواہ نہیں یہود اقراری بھی نہیں اس لیے بلا ثبوت کوئی کارروائی نہیں کی گئی۔ مقتول کے ورثا اور دیگر مسلمانوں نے جذبات سے مغلوب ہو کر کسی پر دھاوا نہیں بولا۔ اسلام اور امت مسلمہ کا یہ امتیاز ہے۔ اہل کفر پہلے بھی مذہبی دیوانگی کا شکار ہوئے اور آج بھی وہ مذہبی جنون میں مبتلا ہیں۔ کہیں کوئی ہندو عیسائی قتل ہو جائے اور شبہ پیدا ہو جائے کہ کسی مسلمان کے ہاتھوں قتل ہوا ہے تو پھر مسلمانوں کی خیر نہیں رہتی، مسلمان آبادی پر دھاوا بول دیا جاتا ہے۔ بچوں، عورتوں، ضعیفوں اور بیماروں کو مسجدوں اور مدارس کو قتل و غارت گری و وحشت اور درندگی کا شکار بنایا جاتا ہے۔ مسلمانوں میں بھی کبھی یہ بیماری آ جاتی ہے لیکن یہ مذہبی دیوانگی ان میں دراصل دوسری قوموں سے آئی ہے۔ وہ بھی کبھی مسلکی اور لسانی بنیادوں پر ایک دوسرے کی جانوں اور مالوں کے درپے ہو جاتے ہیں۔ اسلام کیا ہے؟ وہ کیا سبق دیتا ہے؟ اس کا نمونہ مذکورہ واقعہ پیش کرتا ہے۔ یہود سے شدید دشمنی کے باوجود بلا ثبوت ان پر کسی نے ہاتھ نہیں اٹھایا۔



حضرت ابو ہریرہؓ سے روایت ہے نبی صلی اللہ علیہ وسلم نے فرمایا: حسن ظن حسن عبادت ہے۔

(ابوداؤد، حدیث نمبر ۴۹۹۳)